

جبری زکوٰۃ و فطرے کی وصولی میں ملوث عناصر کی اطلاع فوری طور پر پولیس کو دی جائے۔ آئی جی سندھ

کراچی 13 جون 2016ء:-

ترجمان سندھ پولیس کے مطابق آئی جی سندھ اے ڈی خواجہ نے ہدایات جاری کی ہیں کہ رمضان المبارک کے دوران فرائض پر مامور افسران اور جوانوں کے لیے سحر و افطار کے انتظامات تھانوں کی سطح پر یقینی بنائے جائیں تاکہ پولیس اپنے ڈیوٹی پوائنٹس پر موجود رہتے ہوئے سیکورٹی کے مجموعی اقدامات کو غیر معمولی بنا سکے۔

انہوں نے کہا کہ ایس ایچ اوز اپنے علاقوں / تھانہ حدود میں پیٹرولنگ اسٹیپ چیکنگ سمیت خفیہ سراغ رسانی جیسے اقدامات کو ہر سطح پر مربوط اور مؤثر بنائیں اور کسی بھی اطلاع یا اتیلی جینس معلومات پر فوری ریسپانس کے تحت ممکنہ انسدادی اقدامات کو یقینی بنائیں۔

ترجمان سندھ پولیس نے دفتر سے جاری ایک اعلامیے میں عوام سے کہا ہے کہ کسی بھی علاقہ، مارکیٹ، بازاروں یا دیگر کاروباری مراکز یا رہائشی آبادیوں میں جبری زکوٰۃ، فطرہ وغیرہ کی وصولی میں مصروف عناصر یا مختلف تنظیموں کے کارندوں کی اطلاع فوری مددگار 15 کے مراکز، ہیلپ لائن 1915، قریبی تھانوں، ایس ایس پی، ڈی آئی جیز دفاتر یا پیٹرولنگ میں مصروف موبائلوں موٹر سائیکل سوار دستوں کو دی جائے۔

آئی جی سندھ نے کہا کہ رمضان المبارک کے تینوں عشروں بالخصوص یوم علی رضی اللہ تعالیٰ عنہ، یوم القدس، طاق راتوں بشمول شب قدر کے موقع پر جملہ سیکورٹی اقدامات کو غیر معمولی بنانے کے ساتھ ساتھ فلیگ مارچ کے اقدامات کو بھی ممکن بنایا جائے۔

پولیس ریلیز

کراچی 10 جون 2016ء:-

ترجمان سندھ پولیس کے دفتر سے جاری ایک اعلامیے کے مطابق آئی جی پولیس سندھ اے ڈی خواجہ نے نارٹھ ناظم آباد بلاک ایچ میں واقع مسجد عثمان کی چھت گرنے کے واقعہ پر دکھ اور افسوس کا اظہار کیا ہے۔

ترجمان کے مطابق آئی جی سندھ نے ڈی آئی جی ویسٹ اور ایس ایس پی وسطی کو فوری طور پر جائے وقوعہ پر پہنچنے اور امدادی کاموں میں پولیس کی جانب سے بھرپور حصہ لینے اور متاثرین کو فوری طور پر قریبی اسپتالوں کی منتقلی جیسے اقدامات کرنے کے احکامات جاری کیئے۔
